



[www.oljan.fo](http://www.oljan.fo)

Jan Müller

12 - 08 - 2013

## Bretar ynskja eisini skifurgass

Síðani framleiðsla av skifurgassi hefur kollvelt allan tann amerikanska orkumarknaðin og gjørt USA nærum óheft av innflutningi av orku, hava eisini onnur lond kring heimin sett skifurgass ovarliga á skrána. Hóast ES hefur verið rættiliga krittiskt móttvegis hesum nýggja orkuslagnum vegna ótta fyri dálking og umhvørvisavleiðingar annars, so hava fleiri lond í ES sett út í kortið eina gongd, sum líkist henni í USA. Bretland er eitt av hesum londum. Herfyri gjørði skattamálaráðharrin greitt, at skatturin á skifurgassi fór at vera gjørdur meira lagaligur í framtíðini. Hetta fyri at fáa oljufeløg at vísa áhuga í møguligum skifurgassi í bretska undirgrundini. Í løtuni er bert eitt minni oljufelag, sum leitar eftir skifurgassi á landi í Bretlandi. Eisini almenna bretska orkuumsitingin DECC hefur seinastu tíðina roynt at skunda undir leitingina eftir skifurgassi. Nú kemur so sjálvur forsætisráðharrin, David Cameron og gevur sítt íkast til kjakið um skifurgass og sigur, at Bretland fer at gera alt tað kann fyri, at framleiðslan av skifurgassi kann vera so trygg og umhvørvisvinarlig sum tilber. Hann vísir eisini á, at tað fer at minka um orkuprísirnar í framtíðini. Hetta er eisini gongdin í USA, har prísurin á skifurgassi er fýra ferðir lægri enn á náttúrgassi. Cameron sigur, at tað verður eitt stórt mistak, um vit í Europa fara at venda útvinningini av skifurgassi, nevnd fracking bakið, nú ídnaðurin er við heilt at broyta orkulandslagið í eitt nú USA. Tað er eftir, at oljufelagið Cuadrilla Resources herfyri setti borin í økið nær Balcombe, West Sussex, at alment kjak hefur tikið seg upp í Bretlandi um óvissuna, sum er knýtt at framleiðsluni av skifurgassi. Síðani tá hefur eitt annað oljufelagið, Centrica keypt seg inn í loyvið eisini. Eg haldi vit í Bretlandi gera eitt stórt mistak, um vit ikki hugsa um at skunda undir leiting og framleiðslu av hesum orkuslagnum, sum vil hava við sær bíligari orku í Bretlandi, segði Cameron, ið vitjaði eina verksmiðju í Lancashire nú um

dagarnar. Um vit hyggja at tí, sum hendir í USA, so síggja vit, at síðani farið er eftir skifurgassinum, eru orkuprísirnir minkaðir í eina helvt í mun til teir í Bretlandi, segði Cameron og vísti til eina frágreiðing í The Guardian. Skifurgass hevur serstakliga havt við sær lægri prísir fyri ídnaðin í USA. Kortini er hesin nýggi orkuídnaðurin fyri vaksandi álopum frá umhvørvisfelagsskapum og eisini lokalsamfeløgum. Sagt verður at hann dálkar grunnvatnið og annars er til ampa fyri umhvørvið. Forsprákarar fyri skifurgassi siga harafturímóti, at vandarnir fyri dálking eru sera avmarkaðir. Einku fer at verða gjørt í okkara landi, um tað ikki er umhvørvisliga trygt. Tað verður ikki góðtikið, at framleiðslan hevur jarðskjálvta við sær ella annað. Tað verða heilt greiðar umhvørvisreglur galdandi, áðrenn loyvi verða latin til hesa útvinning, lovaði Cameron. Ein nýggja almenn frágreiðing vísir, at nógv meira er til av skifurgassi í Norðuronglandi enn higartil hildið. Men ídnaðurin í Bretlandi eins og øðrum londum í Europa er enn á einum byrjunarstøði sammett við Norðuramerika. Higartil eru 100 brunnar boraðir eftir skifurgassi í øllum Europa. Um somu tíð er talið fyri USA 10.000. ES hevur trýggjar fjórðingar meira skifurgass enn USA, so vit missa tíð í lýtuni, og eg vil undirstrika, at Bretland ætlar sær ikki at missa enn meira tíð, segði bretska forsætisráðharrin.